

اجماع بحیثیت مانخذ فقہ اسلامی

شفقت حسین خادم - ایم اے - شعبہ علوم اسلامیہ یونیورسٹی آف کراچی

(۲)

منکر اجماع کا حکم | منکر اجماع کے سلسلے میں دو باتوں پر سب کا اتفاق ہے۔ ایک یہ کہ اجماع ظنی کا منکر کا فرض نہیں۔ (آمدی جلد ۱ ص ۱۲۲) مثلاً اجماع سکوتی یا وہ اجماع جو بطریق آحاد منقول ہو۔ اجماع سکوتی باوجودیکہ احناف کے نزدیک قطعی ہوتا ہے لیکن اس کا منکر کا فرض نہیں۔ اس لیے کہ دونوں میں مخالفت کا موضوع ایسی دلیل ہوتی ہے جو شبہ بننے کی صلاحیت رکھتی ہے۔ (کشف بزودی جلد ۳ صفحہ ۲۳۲)۔ اگر سلف کا اجماع اس طرح منقول ہو کہ ہم تک پہنچے کہ اس منقول پر ہر عصر کا اجماع ہوتا رہے تو یہ ایسا ہے جیسے حدیث منقولہ کا نقل۔ اور اگر یہ نقل افراد کے ذریعے ہو تو ایسا ہے جیسے خبر واحد کا نقل۔ (نور الانوار جلد دوم صفحہ ۱۱۱) بحر العلوم نے لکھا ہے کہ جو اجماع تو اتر کے ساتھ منقول ہو اور اس میں پہلے کوئی مستقر اختلاف نہ ہو تو اسے اجماع قطعی کہتے ہیں۔

دوسرے یہ کہ اجماع قطعی جو ضرورت دین میں سے کسی مسئلے سے متعلق ہو اور جس کے اور اک میں خواص و عوام سب ہی شریک ہوتے ہیں اس کا منکر کا فرض ہے۔ (کشف بزودی جلد ۳ صفحہ ۲۶۲) مثلاً عبادات خمسہ یا تہجد و رسالت کے اعتقاد کی فرضیت۔ (آمدی جلد ۱ صفحہ ۴) یا نماز میں کعبہ کی طرف رخ کرنے کی فرضیت (فرائض جلد ۲ ص ۱۲۳) یا نمازوں میں رکعات کی تعداد یا حج اور روزے کا زمانہ یا زنا، شرب خمر اور ربوا وغیرہ کی حرمت۔ (کشف بزودی جلد ۲ ص ۲۶۲)

علامہ تفتازانی نے اس کی تصریح کی ہے کہ مذکورہ دونوں صورتوں میں کسی کا اختلاف نہیں۔ جو کچھ اختلاف ہے وہ ان کے سوا دوسری صورتوں میں ہے۔ (تلمیح جلد ۲ صفحہ ۴۷، صحاح کا اجماع یا اجماع قطعی جو ضروریات دین میں سے کسی مسئلے سے متعلق نہیں اور جس کا ادراک صرف خواص کا کام ہے اُس میں اختلاف ہے۔ بعض کے نزدیک اس کا منکر کافر ہے۔ اور بعض کے نزدیک کافر نہیں۔ (آمدی جلد ۱ صفحہ ۱۲۴، بزودی جلد ۳ صفحہ ۲۶۱ - ۲۶۲) مثلاً اجارہ کی حرمت (آمدی جلد ۱ صفحہ ۱۲۴) یا کسی عورت کو اس کی بچھو بچھی، خالہ کے ساتھ جمع کرنے کی حرمت یا قاتل کا وارث نہ ہونا۔ (کشف بزودی جلد ۳ صفحہ ۲۶۲)۔

اجماع کی اقسام | فقہا کرام نے اجماع کی مختلف زاویہ لٹے نظر سے متعدد اقسام قرار دی ہیں۔ یہاں ہم چیدہ چیدہ اقسام پر روشنی ڈالیں گے۔

۱۔ اجماعِ قولی :- اجماعِ قولی یہ ہے کہ اجماع کی اہلیت رکھنے والے تمام حضرات کسی زمانے میں اپنے قول سے کسی دینی مسئلے پر اپنا اتفاق ظاہر کریں جیسے سیدنا ابو بکر صدیق رضی اللہ عنہ کی خلافت پر تمام صحابہ نے اُن کے ہاتھ پر بیعت کی اور زبان سے اُس کا اقرار کیا۔

۲۔ اجماعِ عملی :- اجماعِ عملی یہ ہے کہ اجماع کی اہلیت رکھنے والے تمام حضرات کسی زمانے میں کوئی عمل کریں۔ جب کوئی عمل تمام اہل اجماع (جائز سمجھے کر) کرنے لگیں تو اُس عمل کو بالاجماع جائز سمجھا جائے گا۔ اجماع کی اس قسم سے اُس فعل کا صرف مباح یا مستحب یا مستنون ہونا ثابت ہوگا۔ واجب ہونا اس قسم سے ثابت نہیں ہو سکتا۔ اِلا یہ کہ وہاں کوئی قرینہ ایسا پایا جائے جس سے وجوب ثابت ہوتا ہو۔ ظہر سے قبل کی چار رکعات جو سنتِ مؤکدہ ہیں اُن کا سنتِ مؤکدہ ہونا صحابہ کے اجماعِ عملی سے ثابت ہوا ہے (تہذیب الوصول صفحہ ۱۶۸)۔

۳۔ اجماعِ سکوتی :- اگر ایک مجتہد ایک بات کہے اور یہ بات اُس کے سببوں تک پہنچ جائے لیکن وہ نہ اس کا اقرار کریں نہ انکار، بلکہ سکوت اختیار کریں تو اصطلاحاً اسے اجماعِ سکوتی کہا جاتا ہے۔ (ارشاد صفحہ ۶۸) تاہم اگر یہ بات تمام اہل عصر تک نہ پہنچے لیکن یہ بھی معلوم نہ ہو کہ کوئی اس کا مخالف ہے تو اکثر کے نزدیک یہ اجماع ہے اور آمدی کی رائے یہی ہے۔ (آمدی جلد ۱ ص ۱۳۰) یہی تعریف حصول المامول من علم الماصول صفحہ ۳۸ پر

بھی رقم ہے۔

امام بزودی، نسفی، اور صدر الشریعہ اجماع سکوتی کو اجماع رخصت سے تعبیر کرتے ہیں اور اُس کے مقابلے میں اجماع قرآنی کو "اجماع تحریری" کہتے ہیں۔ (اصول بزودی جلد ۳ صفحہ ۲۲۸ تنقیح جلد ۲ صفحہ ۴۱) اجماع قرآنی اس وقت قابلِ تسلیم ہوگا جب کہ اظہار رائے کی عام آزادی ہو۔ پابندی کی صورت میں سکوت کے دوسرے اسباب بھی ہو سکتے ہیں۔ اس بنا پر صرف رضامندی پر سکوت کا عمل کرنا درست ہوگا۔ یعنی سکوت عادت کی بنا پر ہو سکتا ہے۔ یا خوف کی بنا پر نہ ہو، نیز یہ کہ اُس سکوت پر مدتِ تاہل گزر جائے۔ تمام روایات کے مطابق مدتِ تاہل تیس دن ہے۔ (کشف بزودی جلد ۳ صفحہ ۲۸۸، مسلم الثبوت جلد ۲ ص ۲۳۲، نور الانوار جلد ۲ ص ۱۵۲) تاہم نور الانوار کے حاشیہ نگار مولانا حمید المصطفیٰ لکھتے ہیں کہ اکثر احناف کے نزدیک مدتِ تاہل کا کوئی تعین نہیں، بلکہ اتنا وقت گذرنا ضروری ہے جس میں عادتاً یہ معلوم ہو جائے کہ اگر کوئی مخالف ہوتا تو اُس مدت میں اپنا اختلاف ظاہر کر دیتا۔ (تقریرات حاشیہ نور الانوار جلد ۲ صفحہ ۴)

اجماع کی ان اقسام میں سے پہلی دونوں قسمیں تو سب فقہاء کے نزدیک حجت ہیں، البتہ تیسری قسم یعنی "اجماع سکوتی" کے حجت ہونے میں فقہاء کا اختلاف ہے۔ (التقریر جلد ۳ صفحہ ۱۰۲) مختلف اقوال مندرجہ ذیل ہیں:-

- ۱- نہ یہ اجماع ہے اور نہ حجت۔ یہ امام شافعیؒ کا مسلک ہے (ارشاد الفحول صفحہ ۸۴) واؤدظاہری، اُن کے بیٹے ابو عبد اللہ البصری معتزلی اور احناف میں سے عیسیٰ بن ابان اور قاضی ابوبکر باقلانی کا یہی مذہب ہے (کشف بزودی جلد ۳ صفحہ ۲۲۹) امام غزالی کے نزدیک مختار یہی ہے۔ بشرطیکہ قرائن احوال ساکتین کی رضا کو نہ بتائیں۔ (مسنف جلد ۱ صفحہ ۱۹۱)۔
- ۲- یہ اجماع بھی ہے اور حجت بھی۔ اہل اصول کی ایک جماعت اور بقول آمدی اکثر احناف امام احمدؒ اور بعض شوافع کا بھی یہی مذہب ہے۔ اکثر احناف کے لیے یہ اجماع قطعی ہے۔ لیکن کرتی کا قول یہ ہے کہ یہ ظنی ہے۔ علامہ آمدی بھی اسے ظنی ہی قرار دیتے ہیں (ملاحظہ ہو مسلم الثبوت جلد ۲ صفحہ ۲۳۲، آمدی جلد ۱ صفحہ ۱۲۹)۔

۳۔ یہ حجت ہے اجماع نہیں۔ (ارشاد صفحہ ۸۴) امام شافعیؒ سے بھی ایک روایت ایسی ہی ہے اور یہ قول معتزلہ کی ایک جماعت اور کرخیؒ سے بھی منقول ہے (کشف بزودی جلد ۳ صفحہ ۲۲۹)۔ غزالی نے اسے تحکم سے تعبیر کیا ہے۔ (مستصفیٰ جلد ۱ صفحہ ۱۹۲)

۴۔ یہ اجماع بھی ہے اور حجت بھی بشرط انقراض عصر (ارشاد الفحول صفحہ ۸۴) ایک روایت کے مطابق احمد بن حنبلؒ کی بھی یہی رائے ہے لیکن امام غزالی نے اس قول کو باطل کہا ہے۔ (مستصفیٰ جلد ۱ صفحہ ۱۹۲) ”انقراض عصر“ سے بعض کے نزدیک تمام اہل عصر کی موت مراد ہے اور بعض کے نزدیک اکثر کی موت (مستصفیٰ جلد ۱ صفحہ ۱۹۳)۔

۵۔ اگر یہ اجماع صحابہ کے زمانے میں ہوا تو حجت ہے ورنہ نہیں۔ (ارشاد صفحہ ۸۴)

۶۔ استقرار مذاہب سے قبل یہ حجت ہو گا بعد میں نہیں۔ (ارشاد صفحہ ۸۵) استقرار مذاہب کے بعد جب یہ معلوم ہو گیا کہ ہر ایک کا مذہب کیا ہے تو ایسی صورت میں اگر کوئی شخص ایک بات کہتا ہے اور دوسرے لوگ خاموشی سمیٹتے ہیں تو ان کے سکوت کو اجماع پر محمول نہ کریں گے، بلکہ اس پر محمول کریں گے کہ ان کا اختلاف پہلے سے معلوم ہے۔ (کشف بزودی جلد ۳ صفحہ ۲۳۱)۔

اجماع سکوتی میں ہر تمام صورتیں اس وقت ہیں۔ جب سکوت عن قول ہو لیکن اگر کسی کا کوئی قول نہ ہو بلکہ اہل حل و عقد کسی عمل پر متفق ہو گئے ہوں تو اس میں حسب ذیل اقوال ہیں۔

۱۔ یہ فعل رسولؐ کی طرح ہے، اس لیے کہ اہل حل و عقد کے اجماع کے لیے عصمت اسی طرح ثابت ہے جس طرح شارع کے لیے۔ شیخ ابواسحق شیرازی کا یہی مذہب ہے اور غزالی نے اسی کو مختار کہا ہے

۲۔ یہ ممکن ہی نہیں۔ جوینی نے قاضی سے یہی نقل کیا ہے کیونکہ ناقابل شمار قوم کا کسی ایک فعل پر متحد ہو جانا منصفیٰ نہیں ہو سکتا۔

۳۔ یہ ممکن ہے لیکن جب تک وجوب کی کوئی دلیل قائم نہ ہو، یہ اباحت پر محمول ہوگا۔ جوینی اسی کے قائل ہیں۔

۴۔ اگر یہ فعل، حکم یا بیان حکم کے موقع پر ہے تو اس سے اجماع منعقد نہ ہوگا۔ صحابی

اسی کے قائل ہیں (ارشاد صفحہ ۸۵) نیز جو لوگ اجماع سکوتی عن قول میں انقرضت عن عصر کے قائل ہیں، ان کے نزدیک فعل میں انقرضت عن عصر بدرجہ اولیٰ شرط ہوگا۔ (مسلح الفوائج جلد ۲ صفحہ ۲۳۵)۔ مزید تفصیل (کشف بزودی جلد ۳ صفحہ ۲۲۹، اصول سرخسی جلد ۱ صفحہ ۳۰۵، ۳۰۵، مکتی جلد ۲ صفحہ ۱۹۲، فوائج جلد ۱ ص ۲۳۲)۔

پہر کیفیت زیادہ صحیح مسلک یہ ہے کہ اجماع سکوتی بھی حجت ہوتا ہے، جیسا کہ اس کی تائید ذیل کی عبارت سے ہوتی ہے۔

”اجماع کی دو قسمیں ہیں: اجماع حقیقی اور حکمی، حقیقی یہ ہے کہ مجمع کا اتفاق قولی ہو یا اس ذریعے سے ہو جو قول کے حکم میں ہے جیسے وہ سکوت جو رائے کی تسلیم پر دلالت کرتا ہے اور حکمی وہ ہے جو اس کے خلاف ہو۔“ (انذ اصول فقہ لمولانا اسماعیل شہید)۔ پھر اجماع مذہبی کی دو قسمیں ہیں: ۱۔ اجماع مرکب ۲۔ اجماع غیر مرکب۔

اجماع مرکب | اجماع مرکب یہ ہے کہ پیش آمدہ حادثہ کے حکم پر تو آرا کا اتفاق ہو مگر اس حکم کی علت پر اختلاف ہو۔ مثلاً ایک شخص کو قتل بھی آئی اور اس نے مس امرأۃ بھی کیا۔ اب احنا و شوافح کا اس حکم پر تو اختلاف نہیں کہ اس کا وضو ٹوٹ گیا، لیکن وضو ٹوٹنے کی علت پر اختلاف ہے، احنا کے نزدیک اس کا باعث قتل ہے اور شوافح کے نزدیک مس امرأۃ ہے۔

اس قسم کے اجماع کا حکم یہ ہے کہ حکم کی ان دو علتوں میں سے اگر ایک فاسد ثابت ہو جائے تو اجماع باقی نہ رہے گا۔ مثلاً اگر دلائل شرح سے ثابت ہو جائے کہ قتل سے وضو نہیں ٹوٹتا تو چونکہ مس امرأۃ سے امام ابوحنیفہ کی رائے پہلے ہی علمی تھی لہذا ان کے نزدیک اس شخص کا وضو بالکل نہیں ٹوٹتا اور اجماع باقی نہیں رہا، کیونکہ جس علت پر حکم بنی تھا وہ فاسد ہو چکی ہے، لہذا اجماع بھی ختم ہو گیا۔

اجماع غیر مرکب | اسے اجماع بسیط بھی کہا جاتا ہے۔ اس سے مراد یہ ہے کہ بعض اجتہاد کا مسائل میں مجتہدین کا ایک ہی قول ہوتا ہے۔ مثلاً احنا و شوافح بعض مسائل میں یکسر متفق ہیں و علیٰ ہذا القیاس۔ پس ان مسائل میں نہ تو حکم کا اختلاف ہے نہ علت کا۔ یہ اجماع چونکہ بہت کم صورتوں میں ہے، نیز علم اصول میں ان چیزوں سے بحث کی جاتی ہے جن میں علماء کا

اختلاف ہے، لہذا صاحب اصول المشاشی نے اس کی کوئی تفصیل بیان نہیں کی۔

اجماع علی القولین | کتب اصول میں اجماع علی القولین، اختلاف علی القولین، اور اجماع علی نفي القول الثالث، تینوں تعبیریں ملتی ہیں۔ اس سے مراد یہ ہے کہ اگر ایک زمانے کے لوگ کسی مسئلے میں اختلاف کریں۔ لیکن اس مسئلے میں ان کے صرف دو اقوال ہوں تو آیا کوئی تیسرا قول اختیار کرنا جائز ہے یا نہیں۔ اس میں اختلاف ہے۔

۱۔ جمہور کے نزدیک یہ جائز نہیں۔ (آمدی جلد ۱ ص ۱۳۷)

۲۔ بعض شیعہ، بعض حنفیہ اور بعض اہل ظاہر کے نزدیک جائز ہے۔ (آمدی جلد ۱ ص ۱۳۷)

۳۔ وائی آمدی کے نزدیک مختار یہ ہے کہ اگر تیسرا قول ایسا ہو کہ اس سے پہلے دونوں قول مرتفع ہو جائیں تو تیسرا قول اختیار کرنا جائز نہیں، کیونکہ اس میں اجماع کی مخالفت ہوتی ہے۔ لیکن اگر اس سے پہلے کے دونوں اقوال مرتفع نہ ہوتے ہوں بلکہ یہ تیسرا قول پہلے ہر قول سے کسی اعتبار سے موافق اور کسی اعتبار سے مخالف ہو تو یہ جائز ہے۔ کیونکہ اس میں "فرق اجماع" نہیں ہوتا۔ تیسرا قول اختیار کرنے کو اصطلاحاً فرق اجماع کہتے ہیں۔ (آمدی جلد ۱ صفحہ ۱۳۷)

شوکانی نے لکھا ہے کہ یہ تفصیل امام شافعیؒ سے مروی ہے۔ اور ان کے اصحاب میں سے متاخرین نے اسے اختیار کیا ہے، نیز اصولیین کی ایک جماعت نے جن میں ابن حابط بھی ہیں، اسی کو ترجیح دی ہے۔ (ارشاد صفحہ ۸۶) علاوہ ازیں استوی نے شرح منہاج میں اسی کو حق کہا ہے۔ (استوی جلد ۲ ص ۲۲۵)۔

اجماع عدم التفاضل بالفصل | اس اجماع کا مطلب یہ ہے کہ دو یا زیادہ مسائل کی اصلی علت سبب جب ایک ہو تو ان کا حکم ایک ہی مانا جائے۔ کیونکہ ان میں جِدًا جِدًا حکم لگنے کی کوئی وجہ موجود نہیں۔ ایک علت اور اصل کے مستم ہو جانے کے بعد اس کے ضمن میں آنے والے تمام مسائل کا حکم وہی ہے جو ایک دفعہ مانا جا چکا ہے۔ ایسے تمام مسائل سے متعلق کہا جائے گا کہ ان میں "اجماع" ہو چکا ہے۔ یعنی ان کی اصلی علت مستم ہے۔ اس اجماع کی بھی دو قسمیں ہیں:۔

اقل مجتہدین کے درمیان دو مسائل میں اختلاف ہو لیکن اس اختلاف کا سبب دونوں میں ایک ہی جیسا ہو، یعنی قائلین جواز کے نزدیک دونوں جگہ جواز کی ایک ہی علت ہو اور

قابلین عدم جواز کے نزدیک دونوں جگہ دوسری علت ہو۔ اب یہ دونوں حضرات اپنے اپنے اصول کی بنا پر مسائل کی تخریج کریں گے تو کہیں گے کہ ان تمام مسائل پر جوازیں یا عدم جوازیں اجماع ہے۔ یہ اجماع حجت و دلیل شرع بن سکتا ہے۔

عدم المفاضل بالفصل کی دوسری قسم وہ اجماع ہے جو غیر مقبول ہے اور حجت نہیں بن سکتا۔ اس کی صورت یہ ہے کہ مجتہدین میں دو یا زیادہ مسائل میں اختلاف ہو مگر اختلاف کا منشا ایک نہیں بلکہ زیادہ ہوں۔ اگر سبب و منشا ایک ہوتا تو اس سے بہت سے مسائل کو بطور فرع نکال جا سکتا تھا۔ اور اب بوجہ اختلاف منشا ایسا ممکن نہیں۔ اس کے حجت نہ ہونے کا یہی باعث ہے۔

صاحب اجماع افراد کا علمی و عملی مقام | صاحب اجماع افراد کا علمی اور عملی حیثیت سے معیاری اوصاف کا حامل ہونا ضروری ہے تاکہ قوم ان کی علمی حیثیت کی بنا پر ان کے فیصلے کو سند کا مقام دینے میں حق بجانب ہو۔ مثلاً۔

۱۔ قرآن حکیم میں حکمت و بصیرت کا درجہ یا کم از کم علم کا مقام حاصل ہو صرف ترجمہ و تفسیر بیان کر لینا کافی نہیں۔

۲۔ سنت نبوی کو روایت و درایت کے معیار سے جانچنے کے طریقے سے پوری واقفیت اور اس کے صحیح مقام و محل کے تعین کی معرفت ہو۔

۳۔ صحابہ کرام کی زندگیوں سے واقفیت اور ان کے اجماع اور فیصلے کا علم ہو۔

۴۔ قیاس کے ذریعے استنباط کے اصول و قواعد معلوم ہوں۔

۵۔ قوم کے مزاج، حالات و تقاضوں، رسم و رواج اور عادات و فضائل سے بھی واقفیت ہونا ضروری ہے۔

۶۔ جدید رجحانات اور تقاضوں سے واقفیت کے لیے ایسے حضرات کو شامل کیا جائے۔

جو ان معاملات میں سنجیدگی اور بصیرت کے ساتھ رائے دے سکیں۔ چنانچہ تصریح ہے، فنی اجماع میں ان ہی لوگوں کے اجماع کا اعتبار ہوگا۔ جنہیں فن میں بصیرت حاصل ہو۔ اہل فن کے علاوہ اور کسی کے اجماع کا اعتبار نہ ہوگا۔ اس لحاظ سے فقہی مسائل میں فقہاء، اصولی

مسائل میں اصولیہ، اور نحوئی مسائل میں نحویوں ہی کے قول کا اعتبار ہوگا۔ ان کے ماسوا جو ہوں گے ان کا شمار عوام میں کیا جائے گا۔ (حصول المامول من علم الاصول صفحہ ۴۵)۔

اجماع کے اختیارات کی وسعت | باقاعدہ اجماع منعقد ہونے کی بنا پر اسلام کے عملی نظام میں اہل تفقہ کو کافی اختیارات حاصل ہیں۔ اس ضمن میں فقہاء کے مختلف اقوال جمع کر کے ان میں باقاعدہ تطبیق و ترجیح سے درج ذیل اختیارات سامنے آتے ہیں:-

- ۱۔ حالات اور تقاضوں کی مناسبت سے نئے قوانین وضع کرنا۔ ۲۔ پرانے اجماعی فیصلے جو حالات و مصالح کے تابع تھے۔ ان میں موجودہ حالات و مصالح کے پیش نظر مناسب ترمیم کرنا۔
- ۳۔ وہ احکام جو بتدریج نازل ہوتے ہیں۔ معاشرتی حالات کے لحاظ انہیں مقدم و مؤخر کرنا۔
- ۴۔ وہ احکام جن میں عربیہ کے مقامی حالات، رسم و رواج اور خصائل و عادات ملحوظ ہیں۔ ان کی توجیح اور پالیسی برقرار رکھتے ہوئے جدید حالات کے پیش نظر ان کے لیے نیا قالب تیار کرنا۔ ۵۔ وہ احکام جو وقتی تعلق اور مصلحت کے تحت ہیں ان میں موجودہ تقاضے اور مصلحت کے تحت مناسب ترمیم کرنا۔ ۶۔ رسول اللہ صلی اللہ علیہ وسلم کے اصحاب جن احکام میں مختلف رائے میں معقول دلیل کی بنا پر ان میں کسی ایک کو ترجیح دینا۔ فقہاء کے مختلف آراء میں محاطات اور تقاضوں کی مناسبت سے ترجیح کی صورت پیدا کرنا وغیرہ۔

چنانچہ کتب اصول میں تصریح ہے کہ ”اجماع غیر مشہور سے زیادہ قوی حجت ہے جب غیر مشہور سے نسخ جائز ہے تو اجماع سے بدرجہ اولیٰ جائز ہوگا“۔ نیز لکھا ہے کہ ”تبدیلی کی یہ صورت ہے کہ پہلا اجماع کسی مصلحت پر مبنی ہو تو پھر جب وہ مصلحت بدل جائے گی تو اجماع دوسری مصلحت پر مبنی ہو کر پہلے کے خلاف منعقد ہوگا“۔ (التقریر والتجیر جلد ۳ صفحہ ۶۹)۔

بنیادی اصول اور کلی پالیسی کی اہمیت | اجماع مجموعی حیثیت سے ہدایت الہی کی کلی پالیسی اور بنیادی اصول کے ماتحت ہونا چاہیے۔ علیحدہ علیحدہ قرآن و سنت میں اس کی سند ضروری نہیں ہے، ورنہ اجماع سے کوئی خاص فائدہ نہ ہوگا۔ یعنی جس امر پر اجماع ہوا ہے، یہ ضروری نہیں ہے کہ قرآن و سنت میں اس کے لیے مستقل سند موجود ہو، بلکہ اس کا اسلام کے بنیادی اصول اور اس کی کلی پالیسی کے تحت ہونا کافی ہے۔ کیونکہ اگر سند مستند ہے تو وہ خود اپنی جگہ مستقل

طریقہ عمل کی داعی ہے۔ اجماع کے ذریعے اس کو اور زیادہ مستقل بنانے کا دعویٰ سننا اور اجماع دونوں کی اہمیت کو کم کرتا ہے۔ اور اگر سند غیر مستند ہے کہ اس سے عمل کی تاکید ثابت نہیں ہوتی تو اجماع سے بے شک وہ زیادہ قوی بن جائے گی۔ اسی طرح اگر قوی اور ضعیف کسی قسم کی سند موجود نہیں ہے۔ لیکن فلاح و بہبود کے عام اصول سے اس کا تعلق ہے یا عمومی پالیسی اور حکمت کے خلاف نہیں ہے تو اس قدر بھی اجماع کے لیے کافی ہے۔ فقہاء کی درج ذیل تصریح سے مذکورہ اصول پر روشنی پڑتی ہے:

"اجماع کو اس امت کی ضرورت کے پیش نظر بطور اعذار کے حجت مقرر کیا گیا ہے، کیونکہ رسول کریم صلی اللہ علیہ وسلم خاتم الانبیاء تھے۔ اب اگر امت کے سامنے ایسی صورت پیش آئے کہ اس میں صریح نص موجود نہیں ہے تو لا محالہ وہ اجتہاد پر عمل کرنے پر مجبور ہوگی اور اجتہاد میں غلطی کا بھی احتمال ہے۔ ممکن ہے کہ وہ اجتہاد غلط پر ہی ہو۔ ایسی صورت میں جب امت اس پر عمل کرے گی تو ساری امت کا حق سے نکل جانا لازم آئے گا اور یہ جائز نہیں ہے۔ نیز تجوید رسالت کی ضرورت ہوگی جو اب ممکن نہیں ہے، کیونکہ اللہ تعالیٰ نے ہمارے رسولؐ کے خاتم الانبیاء ہونے کی خبر دے دی ہے۔ غرض اسی صورت کو پورا کرنے کے لیے اجماع کو حجت بنایا گیا ہے" (التقریر والتجیر جلد ۳ صفحہ ۱۱۲)۔

اجماع پر اعتراضات | اجماع کے خلاف اعتراضات بھی ہیں:

۱۔ نظام معزنی کے نزدیک اجماع کا ہونا محال ہے کیونکہ تمام علماء کا ایک ایسے مسئلے پر متفق ہونا جو پہلے سے معلوم نہ ہو ممکن نہیں ہے۔

۲۔ یہ بھی ممکن نہیں ہے کہ ایک ہی وقت میں تمام علماء اکٹھے ہو کر کسی مسئلے پر گفتگو کر سکیں۔

۳۔ نظام نے ایک دلیل یہ بھی پیش کی ہے کہ علماء مختلف ممالک میں دور دراز مقامات میں رہتے ہیں، لہذا کسی مسئلے پر ان سب کی رائے معلوم کرنا ناممکن ہے۔

۴۔ بعض لوگوں نے یہ دلیل بھی پیش کی ہے کہ اجماع کے فیصلوں کی تشہیر کا کوئی معقول

ذریعہ نہیں ہے۔

لیکن مذکورہ بالا دلائل پر اگر غور کیا جائے تو معلوم ہوتا ہے کہ یہ سب سطھی ہیں اور ان سے یہ ثابت نہیں ہوتا کہ اجماع کا ہونا محال ہے۔ اگر مخلصانہ کوششیں کی جائیں تو ان مشکلات پر قابو پایا جاسکتا ہے کیونکہ یہ ممکن ہے کہ اگر کسی مسئلے کو مذہبی دلائل سے ثابت کیا جائے تو علماء اس پر متفق ہو جائیں۔ اگر موجودہ دور میں مواصلات اور رسل و رسائل کے جدید وسائل کو کام میں لایا جائے تو جغرافیائی فاصلے کوئی اہمیت نہیں رکھتے۔ موجودہ زمانے میں بین الاقوامی کانفرنسیں اور اجلاس منعقد ہوتے رہتے ہیں جن میں دنیا بھر کے ماہرین سیاسی قانونی، اقتصادی اور علمی موضوعات پر بحث تمحیص کے بعد متفقہ تجاویز منظور کرتے ہیں اور عالمی پریس کے ذریعے دنیا بھر میں ان کی تشہیر ہو جاتی ہے لہذا مذہبی معاملات اور ممالک اسلامیہ کے دیگر مسائل کو حل کرنے کے لیے اگر علماء و ملت کا بین الاقوامی اجلاس طلب کیا جائے تو اجماع عملی ممکن ہو جائے گا۔ اور جب علماء کرام کسی امر پر اجماع کر لیں تو اس پر عمل کرنا مسلمانوں کے لیے ضروری ہوگا۔

شرعیات اور اجماع کی قانونی حیثیت | بعض حضرات بے جا طور پر یہ خیال کرتے ہیں کہ شریعت اسلامیہ نے اجماع کو قانونی حیثیت دے کر انفرادیت اختیار کی ہے، جب کہ تمام غیر اسلامی ممالک میں بھی مروج جدید قوانین کی تطبیق اور تشریح میں اجتماعی رائے کو اساس کا درجہ حاصل ہے۔ ان ممالک میں قوانین کا اجرا اس وقت تک نہیں ہوتا جب تک قانون ساز اداروں کی اکثریت ان سے اتفاق نہ کرے اور جن قانونی نظریات پر ماہرین قانون اور عدالتوں کے جموں کا اتفاق ہوتا ہے ان کو قانون سے کمتر مدجے کی قوت نافذہ حاصل ہو جاتی ہے۔ جس کا منفع یہی نامکمل اجماع ہوتا ہے۔ اگر جموں کی آراء میں اختلاف ہو تو جدید قوانین اکثریت کی رائے کے حق میں فیصلہ دے دیتے ہیں، چنانچہ اگر عدالت تین ارکان پر مشتمل ہو تو وہ رائے فیصلہ کن ہوگی جس پر دو متفق ہوں اور اگر عدالت تین عالیمہ میں کسی قانونی اصول کے مفہوم کے تعین میں اختلاف ہو جائے یا دفعات کی تعبیر متنازعہ فیہ ہو جائے تو فیصلہ تمام عدالتوں کے جموں کی اکثریت کی رائے کے مطابق ہوتا ہے۔ اس بیان کا یہ مطلب ہوا کہ جدید قوانین نہ صرف یہ کہ اجماع کو تسلیم کرتے ہیں بلکہ اس نامکمل اجماع کو بھی قانون سازی، تطبیق اور تعبیر میں ماخذ تصور

کرتے ہیں جو اکثریت کی رائے کا حامل ہو۔

اجماع کا فائدہ | سند شرعی کے ساتھ اجماع کے کئی فوائد ہیں:۔ سند کی دو صورتیں ہو سکتی ہیں ایک قطعی مثل کتاب اللہ کی آیت یا خبر متواتر، دوسرے ظنی مثل خبر واحد یا تیس - اگر سند قطعی ہے تو اجماع کا فائدہ یہ ہے کہ اس کی مزید تاکید ہو جاتی ہے، بالکل اسی طرح جس طرح ایک ہی حکم کے متعلق کتاب اللہ کے دو یا زائد نصوص ہوں، یا کتاب اللہ میں کوئی نص ہو اور خبر متواتر بھی موجود ہو۔ تب حکم ایک ہی نص سے قطعیت کے ساتھ ثابت ہو جاتا ہے۔ لیکن باقی نصوص تاکید کا فائدہ بخشتے ہیں۔ اگر سند ظنی ہو تو اس کے دو فوائد ہیں۔ ایک یہ کہ انعقاد اجماع کے بعد نہ دلیل کی حاجت ہوتی ہے، نہ اس دلیل سے حکم کا ثبوت ہوتا ہے۔ دوسرے یہ کہ انعقاد اجماع سے قبل اس دلیل کے ظنی ہونے کی وجہ سے مخالفت جائز ہے، لیکن انعقاد اجماع کے بعد یہ دلیل قطعی ہو جاتی ہے۔ اس لیے اس کی مخالفت حرام ہوتی ہے (کشف بزودی جلد ۳ صفحہ ۲۶۵)۔

مؤلف نے کتابیات کی بڑی جامع فہرست دی ہے، مگر وہ یہاں دی نہیں جاسکی۔ (مدیہ)

(بقیہ تلخیص حقیقت میں عقل کا سفر)

وقف و وقف سے ایسے صالح معاشرے قائم ہوتے رہے ہیں جہاں کی زندگی حیات طیبہ تھی۔ جہاں نہ خوف مٹھانہ سوزن۔ جہاں اللہ کی رحمتوں کا نزول ہوتا تھا۔ اور جو آخری زمانہ میں تمام ادیان باطلہ پر غالب آجائے گا۔ شرعی سطح پر ایک زمانہ آئے گا جب انسان سائنس اور فلسفہ سے اپنے طور پر حق پرستی کا اثبات کرے گا۔ یہ انسانی فکر کی معراج ہوگی۔ پھر آخرت میں اللہ تعالیٰ ان تینوں سطح کے عملی جوابات فرشتوں کے اندیشہ کے مقابلے میں پیش کرے گا اور کہے گا کہ میں نے نہیں کہا تھا کہ جو کچھ میں جانتا ہوں وہ تم نہیں جانتے ہو۔ اس وقت انسان کو یہ اعزاز و تکریم حاصل ہوگی کہ وہ کہے کہ **إِنِّي كُنْتُ مِنَ الْمُنْتَقِينَ فِي جَنَّاتٍ وَنَهْرٍ فِي مَقْعَدٍ صِدْقٍ عِندَ مَلِيكٍ مُّقْتَدِرٍ** (القمر - ۵۵) منتقی لوگ باغوں اور نہروں میں ہوں گے۔ سچی عزت کی جگہ۔ اقتدار والے بادشاہ کے قریب۔ اس دن انسان خداوند تعالیٰ کے پاس کرسی نشین ہوگا۔ یہ بڑے سے بڑا اعزاز ہوگا جو کسی مخلوق کو حاصل ہو سکتا ہے۔